

ಜೆಜು, ಮರಿ ಆನಿ ಜುಜೆಚ್ಯಾ ಪವಿತ್ರ್ ಕುಟ್ಮಾಚಿ ಪರಬ್

27 ದಶೆಂಬರ್ 2020

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಜೆವ್ಣಾಂತ್ ವಾಂಟೆಲಿ ಜಾಂವ್ಕ್ ಆನಿ ಭಾಗೆವಂತ್ ಕುಟ್ಮಾಚಿ ಪರಬ್ ಸಂಭ್ರಮುಂಕ್ ಆಮಿ ಹ್ಯೆ ವೆದಿ ಭಂವ್ತಿಂ ಎಕ್ಟಾಂಯ್ ಜಾಲ್ಯಾಂವ್.

ನಜರೆತಾಚ್ಯಾ ಭಾಗೆವಂತ್ ಕುಟ್ಮಾಚಿ ದೇಖ್ ಘೆವ್ನ್, ಆಮ್ಚಿಂ ಕುಟ್ಮಾಂ ಭಾಗೆವಂತ್ ಕರುಂಕ್ ಆಯ್ಚಿ ದೇವ್ ಸ್ತುತಿ ಆಮ್ಕಾಂ ಆಪವ್ಣೆಂ ದಿತಾ.

ಆಮ್ಚೆಂ ಕುಟಮ್ ದೆವಾನ್ ಫಾವೊ ಕೆಲ್ಲೆಂ ವರ್ತೆಂ ದೆಣೆಂ. ಆಮ್ಚ್ಯಾ ಕುಟ್ಮಾಚ್ಯಾ ದೆಣ್ಯಾ ಪಾಸತ್ ದೆವಾಕ್ ಅಗಾಂಠ ದಿತಾನಾ, ಆಜ್ ಆಮ್ಚೆಂ ಕುಟಮ್ ದೆವಾಕ್ ಸಮರ್ಪುನ್ ದಿವ್ಯಾಂ. ಕುಟ್ಮಾ ಥಂಯ್ ಆಮ್ಕಾಂ ಆಸ್ಚಿ ಜವಾಬ್ದಾರಿ ಬರ್ಯಾನ್ ಪಾಳುನ್, ಕುಟ್ಮಾ ಜಿವಿತ್ ಸಂತೊಸಾಚೆಂ, ಎಕ್ವಟಾಚೆಂ ಆನಿ ಮಾಯಾಮೊಗಾಚೆಂ ಜಾಯ್ತೆಂ ಕರುಂಕ್ ಗರ್ಜ್ ಆಸ್ಚೊ ಆಧಾರ್ ಹ್ಯಾ ಪವಿತ್ರ್ ಬಲಿದಾನಾ ವೆಳಿಂ ಮಾಗ್ಯಾಂ.

## ಬಾವಾಧ್ಯಾಂಚಿ ಪ್ರಾರ್ಥನಾಂ

1. ಸಗಿಂಚ್ಯಾ ಬಾಪಾ, ಪಾಪಾ ಸಾಯ್ಬಾನ್, ಸರ್ವ್ ಗೊವ್ಯಾಂನಿ, ಯಾಜಕ್ ತಶೆಂಚ್ ಧಾರ್ಮಿಕಾಂನಿ ಕುಟ್ಮಾಂ ಮೊಲಾಂ ಉಕಲ್ನ್ ಧರ್ನ್, ಸರ್ವ್ ಕ್ರಿಸ್ತಿ ಕುಟ್ಮಾಂನಿ ಭಾಗೆವಂತ್ಪಣಾಚ್ಯೆ ವಾಟೆರ್ ಚಮ್ಕುಂಕ್ ತಾಂಕಾಂ ಜೊಕ್ತೆಂ ಮಾರ್ಗದರ್ಶನ್ ದೀಶೆಂ ತಾಂಕಾಂ ಪ್ರೇರಣ್ ಲಾಭಯ್ ಮ್ಹಣ್ ಮಾಗ್ತಾಂವ್.  
**ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್**

2. ಆಮ್ಚಾ ರಾಷ್ಟ್ರಾಚ್ಯಾ ಸರ್ವ್ ರಾಜ್ ಕಾರ್ಭಾರ್ಯಾಂನಿ ಕುಟ್ಮಾ ಜಿವಿತಾಚೆಂ ಮಹತ್ವ್ ಸಮ್ಜಾನ್, ಕುಟ್ಮಾ ಜಿವಿತಾಚೆಂ ಹಕ್ಕಾಂ ರಾಕುನ್ ವ್ಹರುಂಕ್ ನಿಸ್ವಾರ್ಥ್ಪಣಿ ವಾವ್ರುಂಕ್ ತಾಂಕಾಂ ತುಜ್ಯೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಆಮ್ಚಾ ಕುಟ್ಮಾಂನಿ ಆಮ್ಚಿ ಜವಾಬ್ದಾರಿ ಪ್ರಾಮಾಣಿಕ್ಪಣಿ ಪಾಳ್ವಾಕ್ ಆನಿ ಕುಟ್ಮಾ ಶಾಂತಿ ಸಮಧಾನಾಚೆಂ ಬಿಡಾರ್ ಜಾಯ್ತೆಂ ಕರುಂಕ್ ವಾವ್ರುಂಕ್ ಆಮ್ಕಾಂ ತುಜಿ ಕುರ್ಪಾ ಲಾಭಯ್ ಮ್ಹಣ್ ಮಾಗ್ತಾಂವ್.

4. ಪಿಡೆ ವರ್ವಿಂ ಆನಿ ಉತರ್ ಪ್ರಾಯೆಕ್ ಲಾಗೊನ್ ಕಷ್ಟೊಂಚ್ಯಾ ಸರ್ವಾಂಕ್ ಭರ್ವಸೊ ಆನಿ ಸವ್ಯಸಾಯ್ ಲಾಭವ್ನ್, ಬರ್ಯಾ ಭಲಾಯ್ಕೆಚೆಂ ದೆಣೆಂ ತಾಂಕಾಂ ಘಾವೊ ಕರ್ ಮ್ಹಣ್ ಮಾಗ್ತಾಂವ್.

5. ವಿವಿಧ್ ಕಾರಣಾಂಕ್ ಲಾಗೊನ್ ನಾಸಮಾಧಾನಾನ್ ಜಿಯೆಂವ್ಚ್ಯಾ ಸರ್ವ್ ಕುಟ್ಮಾಂನಿ, ಸೊಡೊಡೆಚ್ಯಾ ಆನಿ ಬೊಗ್ಗಣ್ಯಾಚ್ಯಾ ಸ್ಥಿರತಾನ್ ಭರುನ್, ಕುಟ್ಮಾ ಸಂಬಂಧ್ ಬರೊ ಕರುಂಕ್ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

6. ಎವ್ಕರಿಸ್ತಾಂತ್ಲ್ಯಾ ಜೆಜು ಧಾವ್ನ್ ಪೋಷಿತ್ ಜಾಲ್ಲ್ಯಾ ಆಮಿ ಕುಟ್ಮಾಂತ್ ಆಮ್ಚಿ ಜವಾಬ್ದಾರಿ ಬರ್ಯಾನ್ ಪಾಳುಂಕ್, ಕುಟ್ಮಾ ಜಿವಿತ್ ಸಂತೊಸಾಚೆಂ, ಎಕ್ವಟಾಚೆಂ ಆನಿ ಮಾಯಾಮೊಗಾಚೆಂ ಕರುಂಕ್ ಆಧಾರ್ ಲಾಭಯ್ ಮ್ಹಣ್ ಮಾಗ್ತಾಂವ್.

# ಜೆಜು, ಮರಿ ಆನಿ ಜುಜೆಚ್ಯಾ ಪವಿತ್ರ್ ಕುಟ್ಮಾಚಿ ಪರಬ್

27 ದಶೆಂಬರ್ 2020

ಪಯ್ಲೆಂ ವಾಚಪ್

ಸಿರಾಖಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಕಿತ್ಯಾಕ್ ಭುರ್ಗ್ಯಾಂನಿ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿಂವ್ಕ್ ಜಾಯ್ ಮ್ಹಣ್ ಸರ್ವೆಸ್ಪರಾನ್ ಆದೇಶ್ ದಿಲಾ, ಆನಿ ಪುತಾಂನಿ ಆಪ್ಲೆ ಆವಯ್ಚಿಂ ಹಕ್ಕಾಂ ಮಾನುನ್ ಘೆಂವ್ಕ್ ಜಾಯ್ ಮ್ಹಣ್ ಥಾರಾಯ್ಲಾಂ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತೊ ಆಪ್ಲ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿತಾ; ಜೊ ಆಪ್ಲೆ ಆವಯ್ಕ್ ಮಾನ್ ದಿತಾ, ತೊ ದಿವೆಂ ಜಮಯ್ತಲ್ಯಾ ಮನ್ಶಾ ಪರಿಂ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತಾಕಾ ತಾಚ್ಯಾ ಖಾಶಾ ಭುರ್ಗ್ಯಾಂ ಉದೆಶಿಂ ಸಂತೊಸ್ ಮೆಳ್ತಲೊ, ಆನಿ ತೊ ಪ್ರಾರ್ಥನ್ ಕರ್ತಲೊ ತೆದ್ನಾ ದೇವ್ ತೆಂ ಆಯ್ಕತಲೊ. ಜೊ ಆಪ್ಲ್ಯಾ ಬಾಪಾಯ್ಕ್ ಮಾನ್ ದಿತಾ, ತಾಕಾ ಲಾಂಬ್ ಆವ್ಕ್ ಮೆಳ್ತಲೆಂ, ಜೊ ಸರ್ವೆಸ್ಪರಾಕ್ ವಿದೇಯ್ ಜಾವ್ನ್ ಚಲ್ತಾ, ತೊ ಆಪ್ಲೆ ಆವಯ್ಕ್ ಸಂತೊಸ್ಪರಿತ್ ಕರ್ತಾ, ಆನಿ ಚಾಕರ್ ಧನಿಯಾಚಿ ಸೆವಾ ಕರ್ತಾ ತೆ ಭಾಶೆನ್ ಆಪ್ಲ್ಯಾ ಆವಯ್ಬಾಪಾಯ್ಚಿ ತೊ ಸೆವಾ ಕರ್ತಾ. ಮ್ಹಜ್ಯಾ ಪುತಾ, ತುಜ್ಯಾ ಬಾಪಾಯ್ಚಿ ಉತಾರ್ ಪ್ರಾಯೆರ್ ತಾಚೊ ಸಾಂಬಾಳ್ ಕರ್, ತೊ ವಾಂಚ ಪರ್ಯಾಂತ್ ತಾಕಾ ದೂಖ್ ದಿನಾಕಾ. ತಾಚೆಂ ಗಿನ್ಯಾನ್ ಅಸ್ಕತ್ ಜಾಯ್ತ್ ಜಾಲ್ಯಾರ್ಯೀ, ತುಂ ತಾಕಾ ಸೊಸ್ಣಿಕಾಯೆನ್ ಸಮ್ಜುನ್ ಘೆ; ತುಕಾ ಚಲಾಯ್ಕಿ ಆನಿ ಘಟಾಯ್ ಆಸಾ ಮ್ಹಣ್ ತಾಚಿ ಬೆಪರ್ವಾ ಕರಿನಾಕಾ, ಕಿತ್ಯಾಕ್ ಬಾಪಾಯ್ಕ್ ದಾಕಯ್ಲೊ ಮಯ್ಜಾಸ್ ಕೆದಿಂಚ್ ವಿಸ್ರೊನ್ ವೆಚೊ ನಾ, ಬಗರ್ ತುಜ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿಂವ್ಕ್ ತೊ ಉಪ್ಕಾರಾಕ್ ಪಡ್ತಲೊ.

ದೆವಾಚೆಂ ಉತರ್ ಹೆಂ

ಕೀರ್ತನ್

ಸೋಮಿಯಾಕ್ ಭಿಯೆತಾತ್ ಆನಿ ತಾಚೆ ವಾಟೆನ್ ಚಲ್ತಾತ್  
ತಿಂ ಸುಭಾಗಿ

ಸೋಮಿಯಾಕ್ ಭಿಯೆತಾತ್ ಆನಿ ತಾಚೆ ವಾಟೆನ್ ಚಲ್ತಾತ್  
ತಿಂ ಸುಭಾಗಿ!

ತುಜ್ಯಾ ಹಾತಾಂಚ್ಯಾ ಕಷ್ಟಾಂಚೆಂ ತುಕಾ ಖಾಂವ್ಕ್ ಮೆಳ್ತಲೆಂ  
ತುಂ ಸುಖಿಸ್ತಾ ಆನಿ ತುಜೆಂ ಸಗ್ಳೆಂ ನಂದನ್ ಜಾತೆಲೆಂ

ತುಜ್ಯಾ ಘರಾಚ್ಯಾ ಭಿತರ್ಲ್ಲ್ಯಾ ಕುಡಾಂತ್ ತುಜಿ ಪತಿಣ್  
ಫಳದಾಯೆಕ್ ದಾಕ್ವಲಿಬರಿ ಅಸ್ತಲಿ,  
ತುಜಿಂ ಭುರ್ಗಿಂ ತುಜ್ಯಾ ಮೆಜಾ ಭೊಂವ್ತಿಂ ಜೈತುನಾಚ್ಯಾ  
ಕೊಂಬ್ರ್ಯಾ ಸಾರ್ಕಿಂ ವಸ್ತಲಿಂ

ಸರ್ವೆಸ್ಪರಾಚಿ ಭೈಂ ಭಿರಾಂತ್ ಆಸ್ಲಲ್ಯಾಕ್ ಅಸಲೆಂ ಭಾಘ್  
ಫಾವೊ ಜಾತಲೆಂ

ಸಿಯೊನಾಂತ್ಲೊ ಸರ್ವೆಸ್ಪರ್ ತುಜೆರ್ ಆಶೀರ್ವಾದ್ ಫಾಲುಂ!  
ಸಗ್ಳ್ಯಾ ತುಜ್ಯಾ ಜಿವಿತಾಂತ್ ಜೆರುಜಲೆಮಾಚೆಂ ಸುಭಾಮ್  
ಪಣ್ ಪಳೆಂವ್ಕ್ ತುಕಾ ಫಾವೊ ಜಾಂವ್!

# ಜೆಜು, ಮರಿ ಆನಿ ಜುಜೆಚ್ಯಾ ಪವಿತ್ರ್ ಕುಟ್ಮಾಚಿ ಪರಬ್

27 ದಶೆಂಬರ್ 2020

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊಲೊಸ್ಸೆಗಾರಾಂಕ್ ಪತ್ರಾಂತ್ಲೆಂ ವಾಚಪ್.

ಭಾವಾ ಭಯ್ಣಿಂನೊ, ದೆವಾನ್ ವಿಂಚುನ್ ಕಾಡ್ಲಲಿಂ ತುಮಿ, ಪವಿತ್ರ್ ಆನಿ ತಾಕಾ ಮೊಗಾಚಿಂ. ದೆಕುನ್ ಕಣ್ವಾಳಾಯೆಚೆಂ, ದಯಾಳಾಯೆಚೆಂ, ದೀನ್ವಣಾಚೆಂ, ಮೊವಾಳಾಯೆಚೆಂ ಆನಿ ಸೊಸ್ಣಿಕಾಯೆಚೆಂ ಕಾಳಿಜ್ ತುಮ್ಯಾಂ ಆಸುಂಕ್‌ಜಾಯ್. ಎಕಾಮೆಕಾಕ್ ಸೊಸುನ್ ವ್ಹರಾ, ಆನಿ ಎಕಾಮೆಕಾಕ್ ದುಸ್ರೊಂಕ್ ಕಾರಣ್ ಆಸಾ ತರ್ಯೀ ಎಕಾಮೆಕಾಕ್ ಭೊಗ್ತಿಯಾ; ತುಮಿ ದಿತಾತ್ ತೆಂ ಭೊಗ್ತಣೆಂ ಸೊಮಿಯಾನ್ ತುಮ್ಯಾಂ ದಿಲಾಂ ತ್ಯಾ ಭೊಗ್ತಣ್ಯಾ ಬರಿ ಜಾಂವ್. ಪುಣ್ ಹ್ಯಾ ಸರ್ವ್ ಶೆಗುಣಾಂ ಪ್ರಾಸ್ ಚಡ್ ತುಮ್ಚೆ ಥಂಯ್ ಆಸುಂಕ್‌ಜಾಯ್ ಮೋಗ್. ಮೋಗ್ ಹೆ ಶೆಗುಣ್ ಸಂಪೂರ್ಣ್ ಕರ್ತಾ ಆನಿ ತೆ ಎಕ್ವಟಾಯ್ತಾ. ಕ್ರಿಸ್ತಾಚೆಂ ಸಮಾಧಾನ್ ತುಮ್ಚ್ಯಾ ಕಾಳ್ಜಾಂನಿ ರಾಜ್ ಕರುಂ. ಏಕ್ ಕುಡಿಚೆ ಸಾಂದೆ ತುಮಿ ಜಾಲ್ಲ್ಯಾನ್, ತ್ಯಾ ಸಮಾಧಾನಾಕ್ ತುಮ್ಯಾಂ ಆಪೊವ್ಣೆಂ ಮೆಳ್ಳಾಂ. ಹ್ಯಾ ಶಿವಾಯ್, ಉಪ್ಕಾರಿ ಮನಾಚಿಂ ತುಮಿ ಜಾಯಾ. ಕ್ರಿಸ್ತಾಚೆಂ ಉತರ್ ತುಮ್ಚ್ಯಾ ಕಾಳ್ಜಾಂನಿ ಉದಂಡ್ ಭರೊನ್ ಆಸುಂ; ಖರೇ ಜಾಣ್ವಾಯೆನ್ ಎಕಾಮೆಕಾಕ್ ಶಿಕಯಾ ಆನಿ ಬೂದ್‌ಬಾಳ್ ಸಾಂಗಾ; ಕೀರ್ತನಾಂನಿ, ಗಿತಾಂನಿ ಆನಿ ಆತ್ಮೀಕ್ ಕಾವ್ಯಾಂನಿ ಗಾಯನ್ ಕರ್ನ್ ತುಮ್ಚ್ಯಾ ಕಾಳ್ಜಾಂತ್ ಥಾವ್ನ್ ದೆವಾಕ್ ಅರ್ಗಾಂ ದಿಯಾ. ಉತ್ರಾನ್ ಜಾಂವ್, ಕರ್ದೆನ್ ಜಾಂವ್, ಜೆಂ ಕಿತೆಂ ತುಮಿ ಕರ್ತಾತ್ ತೆಂ ಸಕ್ಕಡ್ ಸೊಮಿಯಾ ಜೆಜುಚೆ ನಾಂವಿಂ ಕರಾ; ತಾಚೆ ಮಾರಿಪತ್ ದೆವಾ ಬಾಪಾಕ್ ಅರ್ಗಾಂ ದಿಯಾ. ನವ್ಯಾ ಜೀವನಾಕ್ ಸಮಾಜಿಕ್ ಕಾಯ್ದೆ ಪತಿನೆಂನೋ, ತುಮ್ಚ್ಯಾ ಪತಿಂಕ್ ತುಮಿ ಖಾಲ್ ಜಾಯಾ. ಸೊಮಿಯಾ ಥಂಯ್ ತುಮ್ಯಾಂ ತೆಂ ಸಹಜ್‌ಲ್ಲೆಂ. ಪತಿನೆಂನೋ, ತುಮ್ಚ್ಯಾ ಪತಿನೆಂಚೊ ಮೋಗ್ ಕರಾ ಆನಿ ತಾಂಕಾಂ ಕರಿಣಾಯೆನ್ ಚಲಯ್ತಾಕಾತ್. ಭುರ್ಗ್ಯಾಂನೋ, ಸರ್ವ್ ಸಂಗಿಂನಿ ತುಮ್ಚ್ಯಾ ವ್ಹಡಿಲಾಂಕ್ ಖಾಲ್ ಜಾಯಾ. ಹೆಂ ಸೊಮಿಯಾಕ್ ಖರೆಂಚ್ ಮಾನ್ತಾ. ಬಾಪಯಾಂನೋ, ತುಮ್ಚ್ಯಾ ಬರ್ಗ್ಯಾಂಕ್ ಭೆಷ್ಪೆಂಚ್ ಚಿಡಾಯ್ತಾಕಾತ್ ಆನಿ ತಿಂ ಭಿಜುಡ್ ಜಾಂವ್ಕ್ ಕಾರಣ್ ಜಾಯ್ತಾಕಾತ್.

ದೆವಾಚೆಂ ಉತರ್ ಹೆಂ

## ಶುಭ್‌ವಾರ್ತಾ

ಉಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ತೆ ಗೆಲ್ಯಾ ಉಪ್ರಾಂತ್ ಸರ್ವೆಸ್ಪರಾಚೊ ಏಕ್ ದೂತ್ ಜುಜೆಕ್ ಸೊಪ್ಲಾಂತ್ ದಿಷ್ಟಿ ಪಡುನ್ ಮ್ಹಣಾಲೊ: “ಊತ್, ಬಾಳ್ಕಾಕ್ ಆನಿ ತಾಚೆ ಆವಯ್ಕ್ ಘೆ, ಆನಿ ಎಜಿಪ್ತಾಕ್ ಪೊಳ್ನ್ ವಚ್. ಪರ್ತ್ಯಾನ್ ಹಾಂವ್ ತುಕಾ ಸಾಂಗ್ತಲೊಂ ತ್ಯಾ ಪರ್ಯಾನ್ ಥಂಯ್ಸ್ ರಾವ್. ಬಾಳ್ಕಾಚೊ ಜೀವ್ ಕಾಡ್ಚೆ ಖಾತಿರ್ ಹೆರೊದ್ ತಾಚಿ ಸೊಧ್ನಾ ಕರ್ಚ್ಯಾರ್ ಆಸಾ.” ಜುಜೆ ತಕ್ಲಣ್ ಉಲ್ಲೊ, ಆವಯ್‌ಭುರ್ಗ್ಯಾಕ್ ಘೆವ್ನ್ ರಾತಾರಾತಿಂ ಎಜಿಪ್ತಾಕ್ ಭಾಯ್ರ್ ಸರ್ನ್ ಗೆಲೊ ಆನಿ ಹೆರೊದಿಚ್ಯಾ ಮರಣಾ ಪರ್ಯಾನ್ ಥಂಯ್ಸ್ ರಾವ್ಲೊ. ಅಶೆಂ ಪೂರ್ಣ್ ಜಾಲೆಂ ಪ್ರವಾದ್ಯಾ ಮಾರಿಫತ್ ಸರ್ವೆಸ್ಪರಾನ್ ಮ್ಹಳ್ಳೆಂ ತೆಂ: “ಎಜಿಪ್ತಾ ಥಾವ್ನ್ ಮ್ಹಜ್ಯಾ ಪುತಾಕ್ ಹಾಂವೆಂ ಆಪೊವ್ನ್ ಹಾಡ್ಲೊ.” ಹೆರೊದ್ ಮೊರ್ತುಚ್ ಸರ್ವೆಸ್ಪರಾಚೊ ದೂತ್ ಎಜಿಪ್ತಾಂತ್ ಜುಜೆಕ್ ಸೊಪ್ಲಾಂತ್ ದಿಷ್ಟಿ ಪಡುನ್ ಸಾಂಗಿಲಾಗ್ಲೊ: “ಊತ್, ಬಾಳ್ಕಾಕ್ ಆನಿ ತಾಚೆ ಆವಯ್ಕ್ ಘೆ ಆನಿ ಇಸ್ರಾಯೆಲಾಚ್ಯಾ ಗಾಂವಾಕ್ ಪಾಟಿಂ ವಚ್, ಕಿತ್ಯಾಕ್ ಭುರ್ಗ್ಯಾಚೊ ಜೀವ್ ಕಾಡುಂಕ್ ಸೊಧ್ತಾಲೆ ತೆ ಆತಾಂ ಮೊರ್ನ್ ಪಾವ್ಲ್ಯಾತ್”. ಜುಜೆ ಉಲ್ಲೊ ಆನಿ ಬಾಳ್ಕಾಕ್ ಆನಿ ತಾಚೆ ಆವಯ್ಕ್ ಘೆವ್ನ್ ಇಸ್ರಾಯೆಲಾಚ್ಯಾ ಗಾಂವಾಕ್ ಪಾಟಿಂ ಆಯ್ಲೊ. ಪುಣ್ ಹೆರೊದಿ ಉಪ್ರಾಂತ್ ತಾಚೊ ಪೂತ್ ಆರ್ಬೆಲಾವ್ ಜುದೇಯಾಚೊ ರಾಯ್ ಜಾಲಾ ಮ್ಹಣ್ ಆಯ್ಕುನ್, ಥಂಯ್ ವಚುಂಕ್ ತೊ ಭಿಯೆಲೊ. ಆನಿ ಏಕ್ ಸೊಪ್ಲಾಂತ್ ತಾಕಾ ಕಳಿತ್ ಕೆಲ್ಲೆ ಪರ್ಮಾಣೆಂ ತೊ ಗಾಲಿಲೆಯಾ ಪ್ರಾಂತಾಕ್ ಗೆಲೊ ಆನಿ ಥಂಯ್ ನಜರೆತ್ ನಾಂವಾಚ್ಯಾ ಶಹರಾಂತ್ ವಚುನ್ ರಾವ್ಲೊ. ಅಶೆಂ ಪೂರ್ಣ್ ಜಾಲೆಂ ಪ್ರವಾದ್ಯಾ ಮಾರಿಫತ್ ಮ್ಹಳ್ಳೆಂ ತೆಂ: “ತಾಕಾ ನಜರೆತ್‌ಗಾರ್ ಮ್ಹಣ್ ಆಪಯ್ತಲೆ.”

ದೆವಾಚೆಂ ಉತರ್ ಹೆಂ